

गोमातुः औदार्यम्

प्रलयकालः सन्निहितः आसीत् । तदा तु
चराचरसृष्टेः विनाशः सुनिश्चितः ।

प्रलयानन्तरं पुनरपि


साम्यावस्था
भविष्यति ।

परन्तु तावत्पर्यन्तं
चराचरेजन्तूनां
किमपि आश्रय-
स्थानम् अपेक्षितम्
आसीत् । अतः ते गोमातरं
शरणम् अगच्छन् ।

गौः विश्वस्य माता इत्येव
प्रसिद्धा । अतः एव सर्वेऽपि
देवाः, दानवाः, मानवाः, यक्षाः,
किन्नराः, कीटाः, सरीसृपाः,
पशुपक्षिणः, जलचराः वृक्षलतादयः
चापि आत्मरक्षार्थं गोलोकम् अगच्छन् । गोः शरीरे
आश्रयं प्राप्नुवन् च ।

भगवतः नारायणस्य पत्नी लक्ष्मीः नितरां गर्विता
आसीत् । सा चिन्तितवती यत् 'मम कोऽपि क्लेशः न
भविष्यति । अतः अहं किमर्थम् अन्यं शरणं गच्छामि'
इति । अतः सा बहुकालपर्यन्तं न गतवती एव । परं तु
पश्चात् सा ज्ञातवती यत् तां विहाय अन्ये सर्वेऽपि
गोलोकं गताः इति । अन्ते सा कुतूहलेन तत् द्रष्टुं
गोलोकं गतवती । तत्रत्यं दृश्यं दृष्ट्वा सा

• रवीन्द्रनाथगुरुः



आश्चर्यचकिता । गोमाता निश्चिततया स्थितवती
आसीत् । आसन्नप्रलयविषये अपि सा विचलिता
नासीत् । सर्वे अपि प्राणिनः तस्याः शरीरं समाश्रिताः
आसन् । साक्षात् भगवान् विष्णुः अपि गोमातुः अङ्गम्
आश्रित्य स्थितवान् आसीत् । तत् दृष्टवत्याः लक्ष्म्याः
गर्वः अपगतः । सा अपि गोमातरं सविनयं सम्प्रार्थ्य
स्वयमपि तस्याः शरीरम् आश्रितवती ।

□□